

समे – 12:25

<><><><><><>

PM-MKB

प्रधानमंत्री नरेन्द्र मोदी होंरें आखेआ ऐ जे मेक इन इंडिया पैहलकदमी करी भारत माल तैयार करने दे खेतर च इक बड्डी ताकत बनी गेआ ऐ। उनें आखेआ जे इस अभियान कन्ने गरीब, दरम्याने तबके ते एमएसएमई गी मता लाह होआ करदा ऐ ते इसने हर तबके दे लोके गी अपनी प्रतिभा दस्सने दा मौका दिता ऐ। अज्ज आकाशवाणी पर मन की बात दे 114में एपिसोड गी संबोधित करदे होई प्रधानमंत्री होंरें मेक इन इंडिया पैहल दी कामयाबी पर लोस पांदे होई आखेआ जे इस अभियान दी कायमाबी च देशे दे बड्डे उद्योगों दे कन्नो-कन्नी लौहके दकानदारें दा जोगदान बी शामिल ऐ। उनें आखेआ जे सरकार उत्पादे दी गुणवत्ता पर ध्यान केंद्रित करै करदी ऐ ते वोक्ल फॉर लोकल पर टकोहदा जोर देआ करदी ऐ। मोदी होंरें लोके गी औने आहले ध्यारें दी रूतै च मेड इन इंडिया उत्पाद खरीदने दी गुजारिश कीती। उनें आखेआ जे देसै च हुनर ते रचनात्मकता गी बढ़ावा देने लेई सूचना ते प्रसारण मंत्रालय नै 'क्रीयेट इन इंडिया' विशे दे तैहत 25 चैलेंज शुरु कीते न। एहदे अलावा प्रधानमंत्री होंरें स्वच्छ भारत मिशन, जल संरक्षण ते मुकामी भाषाएं दे महत्व पर बी अपने विचार सांझे कीते। मोदी होंरें मन की बात कार्यक्रम दे 10 बरे पूरे होने पर खुशी जताई ते आखेआ जे करोड़ों बद्ध देशवासी इस जातरा च उंदे साथी रेय न।

<><><><><><>

Campaigning

जम्मू-कश्मीर च विधानसभा चुनाएं दे त्रीये ते अखीरले गेड़ दा प्रचार अज्ज संभारदा ऐ। इस गेड़ च 40 विधानसभा हलके च औंदे मंगलवारें वोट पुआए

जाने न। इंदे च कश्मीर डिवीजन दे 16 हलके ते जम्मू डिवीजन दे 24 हलके शामिल न। वोटें दी गिनतरी 8 अक्टूबर गी होग। असैम्बली चुनां दे पैहले गेड़ तैहत 61 फीसद शा मता मतदान जिसलै के दुए गेड़ तैहत 56 फीसद शा मता मतदान दर्ज कीता गेआ ऐ।

<><><><><><>

Kathua Elections

पैहली अक्टूबर गी होने आहले त्रीये ते अखीरले गेड़ दे असैम्बली चुनां लेई जम्मू संभाग दा कठुआ जिला पूरी चाल्ली तैयार ऐ। कठुआ च 6 असैम्बली हलके - बनी, बिलावर, बसोहली, जसरोटा, कठुआ ते हीरानगर औंदे न। जिले च कुल 5 लक्ख 6 ज्हार 679 मतदाता न जिंदे चा 2 लक्ख 65 ज्हार 420 मर्द, 2 लक्ख 41 ज्हार 256 महिलां ते 3 थर्ड जेंडर मतदाता बी शामिल न। चुनां आयोग नै जिले च 704 मतदान केन्द्र बनाए दे न जिंदे चा 73 शैही ते 631 ग्रामीण मतदान केन्द्र न। जिले च होने आहले मतदान गी बवस्थित ते शांतिपूर्ण ढंगगै'नै करोआने लेई सब्बै प्रबंध करी लैते गेदे न।

<><><><><><>

External Affairs Minister

विदेश मंत्री डाक्टर एस.जयशंकर हौरें आखेआ ऐ जे पाकिस्तान दी सीमा पार आतंकवाद फैलाने आहली नीति कर्दे बी कामयाब नेई होग ते एहदे माड़े नतीजे पक्क गै ओहदे सामने औडन। विदेश मंत्री होर कल रातीं न्यूयार्क च संयुक्त राष्ट्र महासभा दे 79में इजलास गी संबोधित करै करदे हे। उनें आखेआ जे दौनें मुखे बशकार बकाया पेदे मसलें च पाकिस्तान आसेआ भारत दे इलाकें पर कीते गेदे नजैज कब्जे गी खाली कराना ते आतंकवाद गी बढ़ावा देने दी ओदी परानी नीति गी बंद करना शामिल न। डाक्टर जयशंकर हौरें गवांडी मुखे दी निंदेआ करदे होई आखेआ जे पाकिस्तान दी कनीतें कन्ने होरनें देसें पर असर पेआ ऐ

ते खासतौर पर गवांडी मुल्ख मते प्रभावत होए न। उनें इब्बी आखेआ जे पाकिस्तान इसलै अपने कर्मे दी सजा भुगता करदा ऐ। उनें आखेआ जे इक नकारा मुल्ख, जेहड़ा दुए देसें दी जिमीं हड़पने दे नापाक मंसूबे बना'रदा ऐ, ओदा पर्दाफाश करने ते उसी रोकने दी सख्त लोड़ ऐ।

<><><><><><><><>

Chief Secretary Roads

मुख्य सचिव अटल डुल्लु होरे कल सरबंधत धड़े कन्नै इक बैठक लाइयै जरनैली सिड़के सरबंधी भारती प्राधिकरण दे मानके मुजब किश महत्वपूर्ण सिड़क परियोजनाएं च सुधार ते बेहतरी लेई पुट्टी गेदी गैहीं दा जायजा लैता। बैठक दरान मुख्य सचिव इस सरबंधे च अजे तगर हासल कीती गेदी प्रगति दी बक्ख-बक्ख परियोजनाएं स्हाबै समीक्षा कीती। उनें एजेसी आसेआ तैयार कीते गेदे संभव समाधनें दे ब्योरे ते उंदे पर औने आहली लागत बारै बी जानकारी हासल कीती। बैठक दरान इनें परियोजनाएं लेई जिमीं हासल करने दी जरूरतै बारै बी अवगत करोआया गेआ। एहदे अलावा बक्ख-बक्ख जिले बश्कार संपर्क दे विकास, सैलसफा सरबंधी महत्व ते सामरिक महत्व आहिले होरनें चैताएं पर बी चर्चा कीती गेई।

<><><><><><><><>

Kishtwar ACD

किश्तवाड़ दे ए.सी.डी. फुलेल सिंह होरे ग्रामीण विकास विभाग आसेआ ब्लाक द्रबशाला ते बोजवाह च लागू कीती जा'रदी समाजी ते आर्थिक महत्व आहली विकास योजनाएं दी व्यापक समीक्षा कीती। इस दरान तय समे-सीमा अंदर सबूरे कीते गेदे कम्मं, जिला ते केपैक्स बजट तैहत तोढ चाढे गेदे कम्मं, ते बक्ख-बक्ख योजनाएं दा जायजा लैता गेआ। एहदे अलावा उनें पंचैत घरे ते ढांचागत

विकास दी बी समीक्षा कीती ते जिमीं सरबंधी मसलें गी तेजिआ कन्नै नबेइने दे
बी निर्देश जारी कीते।

<><><><><><>